

Dun Hector Scerri

It-tgħanniqqa u l-bewsa tal-missier

Fost ir-rigali kbar li ħallielna l-Mulej Ġesù permezz tal-mewt u l-qawmien tiegħu għall-ħajja hemm is-sagrament tar-Rikonciljazzjoni u l-Penitenza. Permezz tal-ħajja ġdida li huwa kiseb bil-qawmien tiegħu, il-Mulej jagħni lilna li nemmnu fih bil-grazzja li nerġgħu nithabbu miegħu wara li konna tbeġhedna minnu permezz tad-dnub. Il-ħajja ġdida ta' Ġesù Rxoxt tasal għandna permezz tas-sagramenti. Permezz tal-qrar aħna ningħataw id-don tal-maħfra u nerġgħu paċi ma' Alla.

Id-dnubiet tagħna ixellfu jew ikissru r-relazzjoni tagħna ma' Alla. Permezz tal-qrar nircievu l-fejqan. Il-Mulej Ġesù, it-tabib ta' ruhna u ġisimna, li ħafer id-dnubiet ta' hafna waqt il-missjoni pubblika tiegħu, ried li l-Knisja tkompli dan il-ministeru prezzjuż tiegħu bil-qawwa ta' l-Ispirtu s-Santu.

Kull bniedem huwa msejjah għall-konverżjoni. Minħabba d-dgħufija tiegħu, il-bniedem spiss jonqos lil Alla u lill-proxxmu tiegħu. Il-mixja ta' l-indiema diġa' minnha nfisha hija frott tal-grazzja ta' Alla. Fi kliem ieħor, il-bniedem iħoss ir-

rimors għall-ħażin li jkun għamel, jiddispaċieħ, u jibda t-triq tar-ritorn lejn dar il-Missier, kif naqraw fil-parabbola meraviljuża ta' l-iben il-ħali (Lq 15, 11-32). Din hija l-esperjenza ta' kull wieħed u waħda minna.

F'dan l-artiklu qasir dwar it-teoloġija tas-sagrament tal-qrar ma nixtieqx noqgħod intenni dak li diġà nafu. Dan l-aħħar ukoll, weġibt għadd ta' mistqosijiet dwar dan is-sagrament fir-rivista *Flimkien* (Frar 2008). Mhemmx lok għal ripetizzjoni. Xtaqt noffri f'it riflessjonijiet spiritwali u pastorali fid-dawl ta' l-esperjenzi qawwija li naqraw dwarhom fil-parabbola li għadni kemm semmejt.

1. Il-libertà tagħna bħala wlied.

Għalkemm l-iben iż-żgħir naqas bil-kbir meta talab is-sehem ta' wirtu meta missieru kien għadu ħaj (qisu qallu: "Pa, int għaliġa qisek mejjet!"), missieru jħalliħ fil-libertà. Tah sehmu. M'għamillux kundizzjonijiet. Irrispetta l-libertà ta' ibnu. Ma żammux milli

jitlaq. L-iben iż-żgħir għamel *użu ħażin tal-libertà*. Alla jirrispetta l-libertà tagħna. Kif qed tuża din il-libertà?

2. L-iben sab ruħu fil-miżerja. Wara perjodu ta' ħajja





dizordinata mmarkata b'nuqqas ta' kontroll, l-iben sab ruhu fil-qieghnett. Daq il-kruha tal-vojt, tad-dlam, tal-guħ, ta' l-emarġinazzjoni. *Id-dnub jifridna minn Alla u minn hutna fil-Knisja.* Ngħidu kemm hu ikrah id-dnub, u safrattant nerggħu nirrepetuh! Kemm int kapaċi tikkontrolla lilek innifsek? Malajr iġorrok miegħu l-kurrent tad-dinja?

3. Il-mument tal-verità dwaru nnifsu.

L-iben jirrealizza li jinsab fil-ħama. Jaġħraf is-sitwazzjoni li biha ċċappas. Però ma jiqafx hemm. Jara xaqq dawł. Jieħu deċiżjoni kbira li ssir *turning point* fil-hajja tiegħu. Kemm int sinċier

miegħek innifsek? *L-indiema vera titlob minnek din is-sinċerita'* dwar ir-realtà tiegħek. Kemm hija awtentika l-indiema tiegħek?

4. Il-vjaġġ tar-ritorn.

"*Ha nqum u mmur għand missieri*" (Lq 15,18). Id-deċiżjoni li l-iben ħa, issa ssir *konkreta*. Jattwaha. Jitlaq minn fejn kien, u jmur lura. Min jaf xi ħsibijiet għaddew minn mohħu? Min jaf x'immagina dwar missieru?

Ftakar fil-ingratitude tiegħu, u li abbuża mil-liberta' li tah missieru. Issa jrid iħares lejn missieru u jitolbu skuża. Kif inhi t-triq tar-ritorn tiegħek?

Imserpra ħafna? Dritta u bla telf ta' żmien? Kif inhi?

5. L-istennija tal-missier.

Il-missier ma marx ifittex lil ibnu biex iġibu lura. Għalkemm iħoss għalih u jixtiequ miegħu, kompli jirrispetta d-deċiżjoni żbaljata tiegħu. *Hekk jaf iħobb*. Però nemmen li l-missier kien fiduċjuż ukoll li ibnu għad jerga' lura. Nistħajlu jistenna fuq il-bejt, jgħarrex fil-bogħod. U meta rah fil-bogħod, tikka żgħira tiċċaqlaq, għarfu minnufih mill-mixja tiegħu. Ma felax jistennieh jasal. Ma riedx jarah diehel rasu baxxuta u umiljat. Mar jiġri jilqgħu. Kiser kull regola ta' etikett! *Hekk jirraġuna!* Ma stennieh jidhol iddar biex jiskuża ruħu. Raġel ta' dinjità u sid għani... u tarah jiġri! Mhux soltu jiġri hekk! *Imma Alla hekk jirraġuna.*

Kemm int konvint li l-Missier dejjem qed jistenniek? Taf li dejjem jaċċettak lura?

6. It-tgħanniq u l-bewsa tal-missier.

Il-missier, bla nifs, u bid-dmugh f'għajnejh, jgħannaq b'herqa lill-iben. Lanqas biss jagħtih ċans jiskuża ruħu. Mhemmx kliem ta' rabja jew ta' ċanfir mill-missier. Hemm biss il-ferh għax reġa' lura.

Kemm kien qawwi l-pinzell ta' Rembrandt u dak ta' Murillo meta immortalizzaw din it-tgħanniqa taħraq u eterna! Imma kemm hu aqwa s-sagrament tal-qrar! Il-pitturi jspirawk bid-dettalji li tara fihom. *Kull darba li midneb jerga' lura għas-sewwa tkun sehhet festa kbira fil-qalb ta' Alla u fil-qalb tal-imfejjaq.* B'liema atteġġjament qieghed tersaq għas-sagrament tal-qrar? Kemm int konvint mill-htieġa ta' konverżjoni vera? Tqerr regolarment u ta' spiss? Kull darba li tqerr, tħoss il-ferh u l-paċi tal-Mulej?

7. L-iben jerga' għad-dinjita' li kellu qabel.

B'diversi ġesti, il-missier wera r-realtà tar-rikonċiljazzjoni sħiħa: il-lbsa tad-dinjità ġdida, is-sandli li jxidd dak li mhuwiex ilsir, iċ-ċurkett tar-rabta l-ġdida, il-festa kollha ferħ. Hawn insibu l-qofol tas-sagrament: għandna l-ġmiel ta' l-esperjenza dejjem ġdida "*tal-bniedem li jerga' lura għand Alla u lura fi hdan il-familja tiegħu li hi l-Knisja*" (*Katekiżmu*, par.1439).

8. L-ebusija ta' qalb l-iben il-kbir.

Fir-rakkont ta' Lq 15, niffukaw – kif mistenni – fuq il-missier kollu hniena u l-iben iż-żgħir. Forsi ħafna drabi ninsew l-imġieba ta' huh il-kbir: is-sorpriza meta sema' x'kien għadu kemm ġara, ir-rifjut li jidhol ġewwa, jesagera d-dnub ta' huh. Nimmaġina l-missier jitkarrabu, bid-dmugh f'għajnejh biex jidhol ġewwa u jkun hu wkoll parti mill-festa. Dan l-iben jista' jkun int jew jien. L-iben il-kbir ikejjel. Jinsa li huwa kien dejjem f'dar missieru. Ma japprezzax din ir-realtà kbira. Qalbu kienet mili 'l bogħod mill-imħabba ta' missieru. X'kien qed jitlef! *Qalb missieru taħraq u thabbat għalih ukoll... imma hu kellu qalbu kiesha u mejta!* X'hasra meta aħna li suppost ta' ġewwa mal-Missier, nibirdu bil-kbir! Qatt kont iebes ma' xi hadd li wera hniena mal-midneb? Qatt għalaqt il-bieb ta' qalbek lil min talbek maħfra?

F'din il-parabbola għandna l-isbaħ kwadru li qatt tpitter mill-artist divin. It-teoloġija kollha ta' dan is-sagrament insibuha f'kull daqqa tal-pinzell hanin f'id Kristu fuq it-tila tal-ħajja. Għalkemm din il-parabbola nafuha u ppriedkajna fuqha kemm-il darba, *ir-rakkont jibqa' dejjem wiehed ġdid.* Ġdid u sabih, u jirrepeti ruħu kull darba li midneb imur f'riġlejn is-sacerdot biex jirċievi l-maħfra tal-Mulej.



Punti ghas-sacerdoti

1. Kemm qed naghmlu esperjenza personali tal-hniena tal-Mulej? Inqerru regolament u ta' spiss? Konfessur tajjeb huwa wkoll penitent tajjeb.
2. Kemm qed infakkru lill-penitenti fil-hniena infinita ta' Alla? Kemm qed ninkuraġġuhom jgħixu ħajja sabiħa u shiħa?
3. Kemm ahna disponibbli li namministraw dan is-sagrament? Kemm qed nixbhu lill-missier il-ħanin tal-parabbola?
4. Kemm qed inwasslu b'fedeltà t-tagħlim tal-Knisja waqt li niċcelebraw dan is-sagrament?

Punti għal kulhadd (lajċi u sacerdoti)

1. Kemm napprezzaw dan is-sagrament? Kemm inhejju ruhna tajjeb għaċ-ċelebrazzjoni tiegħu? Hija tassew vera l-indiema tagħna?
2. Kemm qed ikun għalina esperjenza ta' ferħ u ta' paċi?
3. Kemm qed nikkonfronta ħajti mal-Kelma t'Alla biex nara ftit fiex qed nonqos? Il-Kelma t'Alla hija ċavetta biex inqerr tajjeb.
4. Kemm inrodd ħajr lil Alla tal-grazzja li nkun irċevejt kull darba li nkun irċevejt il-maħfra tiegħu?